

አስተንትኖ ንኢየሱስ ርኢኻን አለሊኻ ምኽኦል

ንባባት፡ ዮሐ : 20:11-18፤ ግ.ሐ. 2:36-41

ዘሎናዮ እዋን ድጎሪ ትንሣኤ ክርስቶስ ዘሎ እዋን ስለ ዝኾነ ንኢየሱስ ኣብ ሕይወትና ክነለልዮ ምስኡ ክንከውን ዝሕግዘናን ዘዘኻኸረናን እዋን እዩ። ቀዳሞት ሓዋርያት ኣብ ዮሐ 1:35-42 ዘሎ እንተ ረኤና እንድርያስ ንጴጥሮስ ሓዉ ንኢየሱስ ረኺብናዮ “ንመስሕ ረኺብናዮ” ንዓናይ ርኢ እናበለ ኣብ ኢየሱስ ከብጽሖ ንርኢ። ንኢየሱስ ረኺቡ ዝኸኣለ ምሉእ መዓልቲ ኣብ ሓጎስ እዩ ዝውዕል። ናይ እቶም ቀዳሞት ኣርድእቲ ክዛረብ እንከሎ ዮሐ “ምሉእ መዓልቲ ምስኡ ወዓሉ ይብለና። ምስ ኢየሱ ምውዓል ዘምጽኦ ለውጢ ከርእየና ኢሉ ኸኣ መጀመርያ ኣመኑ ድሕሪኡ ንስብከተ ወንጌል ተበገሱ ነቶም መቐርቦም ኣብ ኢየሱስ ከምጽኡ ተጓየዩ ነቲ ንሶም ዘስተማቐርዎ ምስ ኢየሱስ ምውዓል ወገኖም እውን ከስተማቐርዎ ደልየዎም።

ኣብ ሕይወት ሓደ ክርስትያን እቲ ዝዓበየ ነገር ነኣምላኽ ኣብ ሕይወቱ/ታ ርኢኻ ምኽኦል እዩ። ኣምላኽ ብዝተፈላለየ ጸጋታቱ ይናብየና ብቃላቱ ገሩ እንጉዓዞ ሕይወት ይነግረና ብቤተ ክርስትያኑ ገሩ ኸኣ ምስጢራትን ድላዩን ይዕድለና እዚ ኹሉ ምስኡ ክንከውን ፍቕሩ ክንርኢ እም ናቱ ጥራሕ ኮና ክነብር ኢሉ እዩ። እዚ ኣብ ሕይወት እታ ቀዳመይቲ ቤተ ክርስትያን ብብሩህ ንርእዮ።

ቅ. ጴጥሮስ ኣብ ደብረ ታቦር ግርማ ኢየሱስ ምስ ረኣየ ኣብዚ ምላኽ ክነብር ሰለስተ ዳስ ክንሰርሕ ሓንቲ ንኢየሱስ ሓንቲ ንመሬ ሓንቲ ንኤልያስ እናበለ ምስ ኢየሱስ ምጃን ክሳብ ክንደይ ዕግበትን ሓጎስን ከምዘሕደረሉ ይገልጽ። ኢየሱስ ኣብ ማእከልና እንከሎ ብዙሕ ጊዜ ኣይነላልዮን እም ብማእከልና ክሓልፍ እንከሎ ኣይንርእዮን። ኣብ ወንጌል ዕዉራት የላይዎ ከምዝነበሩ ነንብብ። ካብቶም ብዓይኖም ዝርእዩ ዝነበሩ እቶም ዘይርእዩ ብዝያዳ ኣብ ኢየሱስ ይኣምኑ ነርም። ሰባት ሱቕ በል እንተ በልዎም ኣብ ኢየሱስ ከይበጽሑ እንተ ዓገትዎም ንሶም ግን ብምቕጻል ይጽውዑ እም መልሲ ካብ ኢየሱስ ይረኽቡ ነርም። ኢየሱስ እውን እንታይ ክገብረልካ ትደሊ ይብሎም ነሩ ንሶም ከኣ “ክርኢ” እደሊ። ሥጋዎ ምርኣይን እምነታዊ ምርኣይን እዮም ዝሓቱ ነርም፤ ነዚ ዘረድኡና ኸኣ ምስ ሓወዩ ኣብ መገዲ ምስኡ ይኸዱ እምበር ንዓዶም ክሕጎሱ ንደቂ ዓዶም ከበስሩ ኣይተምልሱን ምስ ኢየሱስ ተጓዲዞም።

ንኢየሱስ ርኢዩ ዝኸኣለ ንድሕሪት ኣይምለስን እዩ ፍቕሪ ኢየሱስ ንብዙሓት ሰማዕታት ኣብ ሞትን ማእሰርትን ስቓይን ኣብጺሕዎም። ካብኡ ክንፍለ ኣየፍቕደልናን እዩ። ንኢየሱስ ሎሚ እውን ኣለለናን ርኢናን ክንክእል ልብና ክንከፍት እዋኑ እዩ።

ንኢየሱስ ምርኣይ ሓደ ጊዜ ርእየዮ ይኣኸለኒ ኢልካ እተቋርጸ ነገር ኣይኮነን። ዕለት ዕለት ክንርእዮ ምስኡ ክንከውን እዩ ዝደሊ። ኣብ ቅድሚ ቅ. ቀኑርባን ቀሪብና ክንርእዮ ክንበጽሖ ክንልምኖ ይግብኣና። ንሱ ብዝተፈላለየ መገዲ ምሳና ኣሎ ንርኣዮ ንስምዓዮ። ንሱ ኣብ ሕይወትና ኣብ ሓዳርና ኣብ ናብራና ምሳና ኣሎ። ናብራ ዓለም ወይ ከቢድና ወይ እውን መሊኽና ንኢየሱስ ካብ ምርኣይ ከይንኸወል ሎሚ ሕልናዊ መርመራ ክንገብር ኣሎና ኸው ክንርእዮ ክንክእል ኣና።

ኣብ ግ.ሐ. 2 እንተ ኣንበብና ቅ. ጴጥሮስ ነቶም ህዝቢ ትንሣኤ ክርስቶስ ምስ ሰበኸሎም በቲ ዝገበርዎ ተጣሲሶም እንታይ ንግበር ኢሎም። ብኸልእ ኣዘራርባ ካብ ክፍኣትና ካብ ዑረትና ክንምለስ እንታይ ንግበር ኢሎም። ክልተ ነገር እዮም ሓቲቶም ካብ ዑረትና ክንርኢ እንታይ ነግበር ነቲ ዘፍቀረና ክርስቶስ ነቲ ዝቐተልናዮ እምነትና ክንገልጸሉ እንታይ ንግበር፤ ካልኣይ ሓዲስ ሕይወትን መንገድን ክንሕዝ እንታይ ንግበር ዝብል እዩ ነሩ ሕትኦም። ኣብ ወንጌል ከምዚ ዝመስል ሰባት ንዮውሓንስ መጥምቕ ክሓትዎ እንከለዉ ንርኢ “እንታይ ንግበር” (ሉቃ 3:10)፤ ኣብ ክልቲኡ ሓደ ዓይነት መልሲ ንርኢ “ተነስሑ ጎድገት ኃጢአት ምእንቲ ክትረኽቡ ኸኣ ነፍስ ወከፍኩም ብስም ኢየሱስ ክርስቶስ ይጠመቕ እግዚአብሔር ዝህቦ መንፈስ ቅዱስ ከኣ ኸትቅቡሉ ኢኹም” ዝብል ነንብብ (ግ.ሐ. 2:38)። ኣብ ኣምላኽ ክምለስ ዝደሊ ልቢ ዝሓቶ ሕቶ እዩ። ፍቕሪን ምሕረትን ኣምላኽ ርኢና ክንክእል እንታይ የድለና? ኣብቲ ቅኑዕ መገዲ ተመሊስካ ምኽኦል እም ሕይወትካ ምቕያር ንኢየሱስ ክንረኽቦ ክነለልዮ ንስሓ ኃጢአትና እታ እንኮ መገዲ

እያ። አብዚ ጸጋ ትምቀት መሰረት ናይ ኩሉ ተሓድሶ ከምዝኾነ ንርኢ፤ ሓደስቲ ፍጥረት ኮና ከምብሓድስ ክንውለድ ይነግረና። ንኦሪጊት ጠባይና ብሓዲስ ክንትክኦ ኣሎና።

ማርያም መግደላዊቲ ልዕሊ ኹሎም እያ ብሞት ኢየሱስ ጉህያ። ንሳ ነቲ ብሞት ዝተፈልያ መምህራ ክትደልዮ ኣብ ኩሉ እያከዳ፤ ኣብ ጊዜ ሕምማማቱ ምሱኡ ኣብ ጎኑ ትጉግዝ ነራ፤ ኣብ መስቀል ክግዕር እንከሎ ክመውት እንከሎ ምስ ማርያም ኣዲኡ ደው ኢላ ንመስዋዕቲ ጎይትኦ ርእያቶን ክሳብ መጨረሻት ፍቕራ ገሊጻትሉ። ድሕሪ ሞቱ ዝተቐብረሉ ቦታ ኣስተውዒላ ርእያቶ ንጽባሒቱ ቀዳም ሰንበት ኣይሁድ ስለ ዝውዓለ ኣይተንቀሳቐሰትን ሰንበት ኣብታ ቀዳመይቲ መዓልቲ ግን ብለይቲ ኣንጊሃ ኣብቲ መቓብር ከይዳ። እቲ መቓብር ግን ጥርሑ ጸጊሕዎ ነዚ ክትነግር ናብ ሓዋርያት እና ጎየየት ከይዳ ካብኡ እናጎየየት ከኣ ኣብ መቓብር ተመለሰ ኣብኡ እናነብዐት እንከላ ኣብ ውሽጢ እቲ መቓብር ክልተ መላእኽቲ ርእያ ሓደ ብወገን ላዕሊ እቲ ሓደ ኸኣ ብወገን ታሕቲ ደዊሎም እንከለዉ ርእያ። ንጎይትኦ ወሲዶም እንተ ኾኑ ሓቲታቶም እዚ እናበለት ትነበዕ ነራ። ንድሕሪት ገጸ ግልጽ እንተ በለት ንኢየሱስ ርእያ እንተ ኾነ ኣየለለየቶን፤ እዚ ድሕሪ ትንሣኤ ኣብቶም ዝተራእዮም ሓበራዊ ኣገላልጻ እዩ ነሩ። ንኢየሱስ ኣለሊኻ ዘይምኽኣል። ንሱ ሓደ ዓይነት እዩ ግን ከኣ ኣይኮነን። ኣብዚ ናይ ለውጢ እዋን ንኢየሱስ ከለልዩ ክሓልፍዎ ክምሃርዎ ዝግብኦም ነገራት ነርዎም። ብዘይ ሓሰብዎ ጊዜን ኣገባብን ኩነታትን ከምዝመጽኦም ክፈልጡን ክምሃሩን ኣለዎም። ከምቲ መላእኽቲ ዝሓተቶም ‘እንቲ ሰበይቲ ስለምንታይ ትበኽዩ ኣሎኺ? እናበለ ሓቲትዎ? ንመንክ ትደልዩ ኣሎኺ? ሎሚ ብቐጻሊ ንርእስና ክንሓቶ ዝግብኣና ሕቶ እዩ። ከም ማርያም ንኢየሱስ ንደሊ ንህሉ ንኸውን ኢና ግን ኣየናይ ኢየሱስ?

ናብራ ዓለም ከምኡ ግላዊ ሕይወትና ከይንርኢ ከዊሉ ኣብ ናይ ብኽያት ዓለም ሸሚምና ከይህሉ እንርእየሉ እዋን ሎሚ ኢና። ኣብ ጸላምን ኣብ ብኽያትን እንከሎና ንኢየሱስ ክንደልዮ እንተ ኸኣልና ክንረኽቦ ካባና ርሑቕ ኣይኮነን። ካብ ማርያም መግደላዊት እንምሃሮ ንሳ በቲ ንጎይትኦ ዝገጠሞ ኩሉ ምኽኣሉ ስኢና ትበኪ ነራ እንተ ኾነ ተስፋ ኣይ ቆረጸትን ኣብ ኩሉ ትደልዮ ነራ። ንዝርኣየቶ ንጎይትኦ ወሲዶ እንተ ኾነ ወይ ርእዩ እንተ ኾነ ትሓትት ነራ ንሳ እትደልዮ ነቲ ሬሳ እያ እቲ ደሊ ነራ እዚ እዩ ናይ ሓደ እሙን ረድኢ ሕይወት ንኢየሱስ ኣብ ኩሉ ምድላይ።

ዮውሓንስ ወንጌላዊ ማርያም እዚ ኣብ ቅድሚኣ ደው ኢሉ ዘሎ ሰብኣይ ሓላው ኣታኽልቲ መሲልዎ ይብለና። ክንደይ ጊዜ ንሕና ንሰባት ርእይ ምስ ኣበልና ተቐዳዲምና ኣብ ጠባያቶም ኣብቲ ትርኢቶም ኣብቲ እንታይነቶም ዝገልጽ ንኣቱ ንፈርድ። ማርያም ምናልባት እዚ ሰብ እዚ ንኢየሱስ ወይ ወሲድዎ ይህሉ ወይ ይፈልጥ ይኸውን ኢላ ሓቲታቶ። እዚ ፍሉይ ናይ ቅ.ዮውሓንስ ኣቀራርባ እዩ፤ መጀመርያ እዚ ሓላው ኣታኽልቲ ስለ ዝኾነ ኢየሱስ ኣበይ ከምዘሎ ይፈልጥ እዩ ዝበል ግምት ገራ። ካልኣይ ዮውሓንስ ጥራሕ እዩ እቲ መቓብር ኢየሱስ ኣብ ጀርዲን ከም ዝተቐብረ ዝገልጽ (19:41)፤ ኩሉ ኣብ ዓለም ዘሎ ስቓይን ውርደትን ኣብ ጀርዲን በቶም ቀዳሞት ወለዲ እዩ ተፈጸሙ ኣብ ገነት ኤደን፤ ሕጂ ከኣ ሓዲስ ሕይወት ኣብ ገነት (ጀርዲን) ይጅምሮ። ማርያም ከይፈለጠት ሓቂ እያ ተዛሪባ ኢየሱስ ሓላው ኣታኽልቲ እዩ፤ ንሱ ካብ መሬት ሕይወት ዘፈሪ ናይ ሰማያዊ ኣብኡ ቃል ናይ ገነት ኤደም ሓላው ኣታኽልቲ እዩ።

ድሕሪ እዚ ኢየሱስ “ማርያም” ይብላ ሽዑ ንሽዑ ድምጹ ተለልዮ፤ ናይ ጎይትኦ ድምጺ ከይተደናገረት ተለልዮ። እዚ ብዛዕባ እቲ ኢየሱስ ኣብ ዮሓ 10 ዘሎ ኣነ ሕያዎይ ንሳ እየ ዝበሎ የዘኻኸረና “እተን ኣባግዕ ድምጹ ይሰምዓ ነተን ኣባግዑ ኸኣ በብስመን ጸዊዑ የዋፍረን...እተን ኣባግዑውን ድምፁ ስለ ዘለልያ ይስዕባኡ...ነባግዐይ እፈልጠን እየ እተን ኣባግዐይውን ይፈልጣኒ እየን (ዮሓ 10:3-4, 15)።

ማርያም ድምጹ ምስ ኣለለይት ግልጽ ኢላ ብእብራይስጢ “ረቡኒ” በለቶ ትርጉሙ መምህር ማለት እዩ። እዚ ብዝያዳ እንያትነት ዝገልጽ እዩ ካብ “ረቢ” ፍልይ ዝበለ እዩ ሓደ ምስ ኣምላኽ ክሃረብ እንከሎ ዝብሎ እዩ። እዚ ናይ ማርያም ኣበሃህላ ካብቲ ናይ ቶማስ ኣበሃህላ “ጎይታይን ኣምላኽይን” (ዮሓ 20:28) ዝተፈለየ እዩ። ማርያ ቀደም ኣብ ሕይወታ ኣብ ኢየሱስ ግልጽ ኢላ እያ ማለት ካብ ኃጢአተኛ ምጳን ናብ ሰዓቢት ኢየሱስ ኮይና እያ ስለዚ ቀዳማይ ሕይወታ ሓዲጋ ናብ ሓዲስ ሕይወት ኣትያ እያ፤ እዚ ሓዲስ ግልጽ ምባል ውሽጣዊ ምምላስ እዩ ማለት ውሽጣዊ

ምላሽ ካብ ዘይምልላይ ናብ ምልላይ፣ ካብ ጓሂ ናብ ሓጎስ፣ ካብ ጠፊኡ ኮይኑ ዝርአየካ ዝነበረ ጥብቕ ዝበለ ርክብ ምግባር፣ ካብ ምጥርጣር ናብ እምነት ምስጋር እዩ።

ሓዲስ ርክብ ምስ ኢየሱስ ክንፈጥር እዎኑ እዩ። ድሕሪ ትንሣኤ ዘሎ እዋናት ናይ ንስሓን ሕድገት ኃጢአትን ከኾነልና ልብና ክንከፍት ኣሎና። ቅ. ጴጥሮስ ኣብተን ቀዳሞት ስብከቱ ነቶም ዝሰምዕዎ ዝነበሩ ክንስሑ ሕይወቶም ክቕይሩ እሞ ኣብ ኢየሱስ ክኣምኑ እዩ ነሩ ትሕዝቶ ስብከቱ። ሎሚ እዋና ብርኡይ ኃጢአት እዩ ዝልለ ዘሎ ሰብ ከም ኣቕሓ ዝሸየጠሉ፣ ጽንሲ ከም ሓደ ሕይወት ዘይብሉ ምስዳዱ፣ ዝሙት ካልእ ምስኡ ዝኸይድ ብዓለም ለኻዊ ዝካየድ ናይ ደቂ ሰባት ኣብ ዕዳጋ ኣውራትካ ኣብ ናይ ሰይጣን ነገራት ምእታዎም እዝን ካልእን ክንስሓሉ ዘሎና ነገራት እዩ። ኢየሱስ ኣብ ማእከልና ኮይኑ ከምቲ ንሓዋርያቱ ዝበሎም ብስሙ ኅድገት ኃጢአትን ኣብ ኩሉ ነቲ ሓቕኛ እምነት ክንሰብኽ ይደልየና ኣሎ። **“ናይ እዚ ነገራት መሰኻክር ንስኻም ኢኹም”** (ሉቃ 24:48) ክብል እንከሎ ሎሚ ንሕና ኢና ንኢየሱስ እንሰብኮ እንምስክሮ ሰባት ሕይወትና ርእዮም ኣብኡ ክምለሱ እንተ ኾይናም።

ማርያም ሓጎስን ፍቕርን ኩሉ ተሓዋዊስዋ ክትሕቆፎ ክትንክፎ ፈቲና እዚ ኸኣ ካልኣይ ጊዜ ከይጥፈኣ ከይክወላ ከይሓድጋ ብማለት እዩ። ኢየሱስ ግን ክትሓድጎ ይሓታ ምኽንያቱ **“ጌና ናብ ኣቦይ ኣይዓረግኩን ኣይትተንክፍኒ”** እናበለ ካብኡ ክትርሕቕ ነጊርዋ እዚ ኣዘራርባ እምበር ካልእ ትርጉም የብሉን። ጌና ኣብ ኣቦይ ኣይዓረግኩን ኣሎኹ ከም ማለት እዩ። ንቅ. ዮውሓስን ናይ ኢየሱስ ክብሪ ወይ ዕብየት ኣብ መስቀል ተንጠልጢሉ ክመውት እንከሎ እዩ ተፈጺሙ። ኣብታ እዋን ዓወት ኢየሱስ ሽዑ እዩ ኣብ የማናይ ክብሪ ኣብኡ ዝዓረገ። በዚ ምኽንያት እቲ ማርያም እትርእዮ ዘላ ኢየሱስ እቲ ኣብ ክብሪ ሰማያዊ ኣብኡ ዝዓረገ እያ እትርኢ ዘላ እምበር እቲ ቅድም እትፈልጦ ኣይኮነን። እዚ ኢየሱስ ክትሕዞ ማለት ኣብ ትሕቲኡ ሓዛ ደው ክተብሎ ዘይክኣል እዩ። ብሓቂ ክርኣ እንከሎ ኸኣ ክትሕዞ ዘድሊ ኣይኮነን ምኽንያቱ ባዕሉ ከምዝበሎ **“ካብ ሕጂ ንድሓር ኩሉ ጊዜ ምሳኹም ኣሎኹ”** ኢሉ እዩ። ኣብዝኾነ እዋንን ቦታን ምስኡም ኣሎ ርእዮም ምኽኣል ከምኡ ኣለልዮም ምኽኣል እዩ ካብኡም ዝድለ። ኣብ ቅ. ቍርባን 24 ስዓት ምሳና ኣሎ እንተ ኾነ ክንደይ ኢና እንበጽሖን ኣብኡ ከምዘሎ ኣሚና ድላይና ክህበና እንልምና። በጺሕናዮ ንፈልጥዶ እስከ ሎሚ ንጀምር እሞ ንርከቦ ንለምና ኩሉ ክቕይረላን።

“ናብ ኣቦይን ኣቦኹምን ናብ ኣምላኽይን ኣምላኽኩምን እዓርግ ኣሎኹ” ዝብል ሓሳብ ነቲ ኣብ መጽሓፍ ሩት (1:16) ዘሎ **“ሕዝብኪ ሕዝቦይ ኣምላኽኪ ድማ ኣምላኽይ እዩ”** ዝብል የስምዕ። ኣብዚ ኢየሱስ ንሓዋርያቱ ምስኡ ሓደ እንተ ኾነ ዝረኽብዎ ኩነት ገሊጽሎም ከምኡ ኩሎም ኣብ ኢየሱስ ዝኣምኑ ምስ ኣምላኽ ሱታፌ ይረኽቡ ደቂ ኣምላኽ ይኾኑ ቅ. ጴጥሮስ **“ኣማልኽቲ ኢኹም”** እናበለ ኣብ ኢየሱስ ብምእማን እንረኽቦ ጸጋ ይገልጸልና።

ንዮውሓስ ወንጌላዊ ስቕለት ትንሣኤ ዕርገት ከም ሓደ ፍጻሜ እዩ ዝርኣ (ዮሐ 12:32-22) እዚ ኣምላኽይን ኣምላኽኩምን ዝብል ናይ ኢየሱስ ርክብ ምስ ኣብኡ ዘለዎ እቶም ተኸተልቱ እውን ከምዘለዎም ንምግላጽ እዩ። ሓዋርያት ብመንፈስ ቅዱስ ካብ ኣብን ወልድን ዝሰርጹ ምስ መልኡ ደቂ እግዚአብሔር ኣብ ኮይናም። ከም ብሓዲስ ከም ደቂ ኣምላኽ ተወሊዶም እሞ ኣሕዋት ኢየሱስ ይብሃሉ (ዮሐ3:5)።

ማርያምን ኩሎም ካልኣት ሓዋርያትን እቲ ቅድሚ ስቕለት ዝነበረ ኢየሱስን እዚ ሕጂ ተንሣኤ ዘሎ ኢየሱስን ንባይኑ ከምዝኾነ ክፈልጡ ይግብኡም። ነቲ ቀዳማይ ኢየሱስ ክኸይድ ክሓድግዎ ኣለዎም ምስ እዚ ናይ ዝትንሥኤ ኢየሱስ ከመይ ገሮም ከምዝራኸቡ ክፈልጡ ኣለዎም። ንማርያም ዝተባህለ ነፍስወከፍ ክርስትያን ክግብሮ ዘለዎ እዩ። ከይዳ ነቲ ዝረአየቶን ዝሰምዓቶን ነቶም ካልኣት ሓዋርያት ክትነግር ተላኢኻ። ነቲ ዝረአየቶ ንኻልኣት ነጊራ **“ንጎይታ ርእየዮ”**። ንሳ ዓምዲ እምነት ኣይኮነትን እተመሓላልፍ ነራ ነቲ ዝረኽበቶ ተመክሮ እያ እተካፍል ነራ። እዚ እዩ ኩልና ክንገብሮ ተጻዊዕናሉ ዘሎና። ቅድስና ዘልኦ ሕይወት እንተ ነበርና ካልኣት ንተመክሮና ርእዮም ኣብ ኢየሱስ ክምለሱ እዮም። ምናልባት ከሰክፈና ዘለዎ ሰባት ኣባይ እንታይ ይርእዩ ኣለዉ ዝተንሥኤ ኢየሱስዶ ወይስ ካልእ (ሃብተይ፣ ፍልጠተይ፣ ጉብዝናይ፣ መልክዕይ. . .) ንኣይ ክርእዩ ፍቕሪ ምሕረት ሕድገትዶ ይርእዩ እንታይ ይርእዩ ኣለዉ?። መልክዕ ኢየሱስ ኣባይ እንተ ተራእየ ሰቢኹ መስኪረዮ ኣሎኹ ማለት እዩ።

አብዚ ሓደ ፍሉይ ነገር እንተሎ አብ ወንጌል ዮውሐንስ እተን ነመጀመርያ ንትንሣኤ ሰበሰራ ደቂ አንስትዮ እየን። ንሰን እየ ንመጀመርያ ምስቲ ዝተንሥኦ ኢየሱስ ዝተዛረባ። እቶም ደቂ ተባዕትዮ ብፍርሒ ከንቀጥቑቱ እንከለዉ ክክሕዱ እንከለዉ ክሃድሙ እንከለዉ እተን አንስቲ አብ ጊዜ ሕማማቱ አብ ጎኑ ነረን አብ ስቕለቱን ሞቱን ከኣ ከይፈርሓ ምስኡ ደው ኢለን ነርን፤ ሕጂ ድሕሪ ትንሣኤኡ ከኣ ነቲ ሰናይ ብስራት ዘበሰራ ንሰን እየን። እዚ ጥራሕ ኣይ ኮነን ምናልባት እታ አብ ሉቃ 8፡2 ተጠቐሳ ዘለ ኃጢአተኛ ሰበይቲ ካብኣ ሸውዓተ ኣጋንንቲ ዘውጽኣ ንሳ እዛ እንዛረበላ ዘሎና ሰብ እንተ ኾይና ፍልጥቲ ኃጢአተኛ እያ ነራ እንተ ኾነ ምስ ኣመነትን ሓንሳብ ንኢየሱስ ምስ ኣለልየትን ካብኡ ኣይተፈልየትን። ብዙሕ ጊዜ እቶም ብዝያዳ ናብ ኣምላኽ ዝቐርቡ እቶም ኃጢአተኛታት ነሮም ዝተመልሱ እየም። ቅ. ኣጎስጢኖስ ቅ. እግናጽዮስ ብዓል ሎዮላ መስራቲ ማኅበር ኢየሱሳውያን ዝሓለፈ ሕይወቶም ዳሕራይ ምስተመልሱን ዘርኣይዎ ክጥቀሱ ይክኣል። አብ ሉቃ 7፡35-50 ዘላ ኃጢአተኛ ሰበይቲ አብ ገዛ ስምኡን ፈሪሳዊ ነዚ የዘኻኽረና። ብዛዕብኣ ኢየሱስ ዝበሎ “ብዙሓ ስለ ዘፍቀረት ንኣኣ ብዙሕ ኅጢአት ተኃዲጉላ” (ሉቃ 7፡49) ይብል።

ማርያም ምስ ማርያም ኣደ ኢየሱስን ከምቶም ካልኣት ሓዋርያት ሓዲገሞ ዝሃደሙ ዘይኮነት ክሳብ መጨረሻ አብ መስቀል ክመውት እንከሎ ምስኡ ነራ። እዚ ዝገበረቶ ዓሰባ ንመጀመርያ ነቲ ዝተንሥኦ ክርስቶስ ከምትርኢ ገርዋ። ንሳ ናይ ብሓቂ እታ ዝተፈትወት ሓዋርያ እያ።

አብ ርእስና ክንምለስ ሎሚ ትንሥኤ ክርስቶስ ክንዝክር እንከሎና ብእምነት ክንምልስ እምነትና ክነብሮ ከምዘሎና ዘኪርና ሓዲስ ሕይወትን መንፈስን ክንለብስ ኣሎና። አብ ገለ እዋን ቦቲ ረኺቡና ዘሎ ወይ እንነብሮ ሕይወት ንኢየሱስ ከይንርኢ ክኽውለና ይኽእል እዩ። ማርያም ዝነበራ ንሂ ንብዓት ንኢየሱስ ከይትርኢ ከዋልዋ። ተዛሪብዋ እንከሎ ግን ጌና ክትርእዮ ክተለልዮ ጸጊምዋ ብስማ ምስ ጸውዓ እዩ ድሕሪኡ ክትርእዮ ክተለልዮ ዝኸኣለት። ምስ ኣለለየቶ አብ መምህራ አብ ጎይትኣ አብ ዓርካ ዝኾነ ኢየሱስ ቀሪባ ክትንክፎ ደልያ። ኣለልያ ስለ ዝኸኣለት ናብ ሓዋርያቱ ክትከይድ ልኢኸዋ ኪዲ ንገርዮም ኣበስርዮም ኢልዋ። መልእኽቲ ትንሣኤ ክተብጽሕ ተላኢኻ።

ኩልና ነዚ መልእኽቲ ክነበስር ዝተለኣኽና ኢና። ኢየሱስ ንነፍስወከፍና ክንልኣኾ ይደሊ ኣሎ። ግን ክንልኣኾ ክንፈልጦ ክነለልዮ ኣሎና። እሞ ኢየሱስ ጠፊኡና ከይህሉ እሞ ዘይነለልዮ ኮና እንተ ኣሎና ሎሚ እዋኑ እዩ ክነለልዮ። ማርያም መግደላዊት ሰናይ ዜና ሒዛ እያ መጺኣ ንሓዋርያት ነቶም ተስፋ ቆሪጾም ብፍርሒ ርዲዶም ዝነበሩ ዘሓጉስ መልእኽቲ ሒዛ መጺኣ፤ ሎሚ ኣነን ንሱኹምን ነቶም ኩሉ ጸልሚትዎም ናብራ ሓሲምዎም ከምኡ ሰይጣን ተዓዊትሎም አብ ፍርሕን ተስፋ ቁርጸትን ዘለዉ ሰናይ ዜና ሒዝና እንቐርቦም ንሕና ኢና። ከምቲ ማርያም መግደላዊት ሰባኺት ወንጌል ኮይና ሰናይ ዜና አብቶም ሓዋርያት ዘምጽኣት ሰበኽቲ ወንጌል ክንከውን ንሕተት ኣሎና።

አብ ቅድሚ ኢየሱስ ሰብኣይ የብሉ ሰበይቲ ኩልና ንስብከተ ወንጌል ሕሩያት ኢና። አብዚ ብንጹር እንርእዮ ኢየሱስ ምባልባት ንሓደ ካብቶም ተኸተልቱ 12 ሓዋርያት ንሓደ ምተራእየ ነሩ እንተ ኾነ አብ ስብከተ ወንጌል ፍልልይ ከምዘየሎ ከርእየና ኢሉ መጀመርያ ንማርያም መግደላዊት እዩ ተራእዩ። ደቂ አንስትዮ አብ ሕይወት ኢየሱስን አብ ሕይወት ቤተ ክርስትያንን ካብ መጀመርያ ዝተጸወትኦ ተራ ወሰን የብሉን ሎሚ እውን ብዝተሓደሰ መንፈስ ነቲ ካብ ሞት ዝተንሥኤ ክርስቶስ ክሰብካን ክምስክራን ሎሚ ከም ትማሊ የድሊ ኣሎ። ከምቲ አብ ግ.ሓ. ንሎሚ ዘንበብናዮ ስብከተ ወንጌል ንስሓ ጣዕሳ ኃጢአት ክኸተሎ እንከሎ ጸጋ ኣምላኽ እዩ ዘብዝሓልና እሞ ብኃጢአትና ተኣሚና ነቲ ካብ ሞት ተንሢኡ አብ ብርሃን ዝሓወሰና ኢየሱስ ሎሚ እውን ከምቲ ንሓዋርያትካ ድኅሪ ትንሣኤ ዘሰነኻዮም ሎሚ እውን አብ መንጎና ኮንካ ነዘም ብእምነትና ሰንከልከል እንብል ዘሎና ሓግዘና ንኣኻ ርኢና ክንክእል እሞ አብ መገዲ ሓቅን ቅድስናን ክንጉዓዝ መንፈስካን ጸጋኻን ኣውርደልና ንበሎ።

ብሩኽ ዘመነ ትንሣኤ

ኣባ ንጉሠ ፍሥሓ